

АПТЭКА ЯК ГАРАНТ...

(Заканчэнне.

Пачатак на 1-й стар.)

Плошча ўстановы дазваляе займацца таксама прыгатаваннем розных лекаў — мазяў, кропляў, раствораў, суспензій, парашкоў — не толькі па рэцэптах, але і для тэрытарыяльна блізкіх устаноў аховы здароўя. Колькасць аптэк з аналагічнымі магчымасцямі зменшылася за апошнія гады, а камерцыйныя аптэкі і наогул не маюць умоў для такой унікальнай практыкі (патрэбны спецыялісты і асобныя памяшканні, у тым ліку стэрыльныя ўмовы). Тым часам выраб прэпаратаў паводле індывідуальных асаблівасцяў пацыента застаецца вельмі запатрабаваным.

— Мы рэгулярна праводзім тэматычныя акцыі па прафілактыцы захворванняў — вось сёння ўрачы 3-й цэнтральнай раённай паліклінікі мераюць усім ахвотным арэрыяльны ціск, даюць рэкамендацыі, — адзначае **загадчыца аптэкі №97 РУП «Белфармацыя» Алена АСТАПЕНКА**. — Сезоннага наплыву пакуль няма, але запас лекаў для лячэння інфекцыйных захворванняў ёсць. Наогул фактычна штомесяц з'яўляюцца новыя лекавыя сродкі, назіраецца іх пастаяннае абнаўленне.

Сёлета на рэканструкцыю, рэарганізацыю, рамонт аптэк «Белфармацыя» плануе затраціць каля 2 млн рублёў. Цягам года адкрываецца 15 новых аптэк (7 ужо працуюць) — пераважна ў раёнах-новабудоўлях, а таксама на базе арганізацый аховы здароўя, лячэбных устаноў, што, як паказвае практыка, вельмі зручна для пацыентаў. Атрымаў медыцынскую паслугу — і тут жа набыў неабходны медпрэпарат.

Наогул сацыяльны стандарт па колькасці аптэк у сталіцы даўно перавыкананы. Прадугледжвалася ў сярэднім 1 аптэка на 11,5 тысячы насельніцтва, а ўжо ў 3,5 раза больш. З 2013 года электронныя чэргі з'явіліся ў 23 найбуйнейшых аптэках «Белфармацыі». Устаноўлена 27 інфакіёскаў. З 2014 года



пачала ўкараняцца сістэма інтэрнэт-рэзервавання лекаў на сайце прадпрыемства. З гэтай жа мэтай можна звярнуцца ў даведачны цэнтр па бясплатным нумары 169. З 2015 года рэалізуецца і тэставы праект электроннага рэцэпта — трымальнікам электронных картка медыцынскага абслугоўвання (выдаюцца ў паліклініцы) прапануецца зніжка не толькі на айчыныя, але і на замежныя прэпараты. Праўда, пакуль правізару неабходна падаваць і папярковы рэцэпт.

Над сэрвісам працуюць сёння, безумоўна, і камерцыйныя аптэкі. У аптэцы ЗАТ «Бераліна», што на праспекце Незалежнасці, 143, хуткасць абслугоўвання забяспечвае першы і пакуль адзіны ў краіне... аптэчны робот. Сучасная сістэма захоўвання і дастаўкі лекаў была ўстаноўлена літаральна тры гады таму. На постсавецкай прасторы такія ёсць толькі ў Маскве і Пецярбургу (па два), і ў Самары з Краснаярскам (па адным).

— Мы закладваем упакоўкі з таблетаванымі і капсульнымі формамі ў асобныя ячэйкі, пасля чаго выбіраем на камп'ютары тое, што нам неабходна, указваем колькасць упаковок. Далей робат знаходзіць іх

Да паступлення ў рэалізацыю ўсе лекавыя прэпараты, кожная серыя павінны прайсці кантроль якасці. Акрамя таго, праверчы падваргаюцца і лекі, якія ўжо знаходзяцца ў абароце на тэрыторыі краіны, айчынай і замежнай вытворчасці. Займаецца гэтым складская кантрольна-аналітычная лабараторыя. Няякасныя лекі канфіскаюцца і не паступаюць у абарот. Сёлета ўжо было 22 факты канфіскацыі.

і выкідае ў карзінку — правізару застаецца толькі працягнуць руку, — тлумачыць **дырэктар ЗАТ «Бераліна» Таццяна АРЦЕМ'ЕВА**. — Гэта істотна скарачае час на пошук і вызваляе для таго, каб даць параду, растлумачэнне. Апошнім часам усё часцей пакупнікі аддаюць перавагу якасным і даступным па кошце беларускім лекам, таму мы з задавальненнем супрацоўнічаем з усімі айчыннымі фармзаводамі, маем з імі прамыя кантракты.

У коштавым выражэнні сёння каля 55 працэнтаў лекаў на рынку (у аптэчнай сетцы) — айчынай

вытворчасці. Палітыка Міністэрства аховы здароўя скіраваная пры гэтым на стрымліванне і зніжэнне цэн як на айчыныя, так і на замежныя прэпараты. Перамовы з пастаўшчыкамі адбываюцца фактычна штотыдзень. Аднак трэба разумець, што кожны вытворца імкнецца зарабіць, а гэта не так лёгка на невялікім рынку з агульным штогадовым аб'ёмам усяго 636 млн долараў (у той жа Расіі рынак фармпрэпаратаў дасягае 10 млрд). Чым большы рынак, тым больш варыяцый для зніжэння цэн. Тым не менш у выніку перамоў некаторыя замежныя кампаніі пайшлі апошнім часам на тое, каб прывесці цэны на сваю прадукцыю на нашым рынку ў адпаведнасць з расійскім рынкам. Аднак ёсць і тыя, хто не пагаджаецца на зніжэнне.

Калі ўжо гаварыць пра цэны ў нас і за мяжой, у той жа Расіі, то варта разумець, наколькі ўсё ж такі наш фармрынак абаронены ад кантрафактнай прадукцыі. Набываючы лекі там — хоць бы і па самай нізкай цане на свеце, — варта задумацца: ці выйграём мы? Ці атрымаем неабходныя гарантыі якасці і бяспекі? А на айчынным рынку — атрымаем! Па-першае, таму, што ў нас забаронена рэалізацыя лекаў праз інтэрнэт, дзе наогул няма ніякіх гарантый. Па-другое, у ланцугу «завод — аптэка» няма трэціх асоб: пастаўкі адбываюцца непасрэдна ад вытворцаў або іх афіцыйных дыстрыб'ютараў.

— Медыцынскія прэпараты, расходныя матэрыялы, дэзынфікуючыя сродкі трапляюць, вядома, спачатку на склад, — тлумачыць **генеральны дырэктар «Белфармацыі» Вячаслаў ГНІЦІЙ**. — На агульнай плошчы больш за 20 тысяч кв. м размяшчаецца тавар ад больш чым 200 рэзідэнтаў Беларусі і 188 нерэзідэнтаў. Прамыя дагаворы на пастаўкі заключаны амаль з усімі вядучымі вытворцамі свету. Зараз на складзе захоўваецца

каля 7,5 тысячы найменняў, з якіх каля 3,5 тысячы — лекавыя сродкі, астатняе — вырабы медтэхнікі, санітарыі, гігіены. 1,5 тысячы найменняў — айчынай вытворчасці. Склад абслугоўвае ў першую чаргу сваю аптэчную сетку — 195 сталічных аптэк, аднак многія з 470 аптэк недзяржаўнай формы ўласнасці таксама адгружаюць прадукцыю з нашага склада. Іншыя маюць прамыя кантракты з вытворцамі. Акрамя таго, з нашага склада абслугоўваюцца і ўсе арганізацыі аховы здароўя.

Са склада «Белфармацыі» штотыдзень папаўняецца, напрыклад, аптэка 5-й гарадской клінічнай бальніцы. Гэта аптэка — выключна для ўнутрыбальнічнага выкарыстання, сюды наогул нікога староняга не пускаюць. Бо тут вытворчыя памяшканні і памяшканні для захоўвання ўсіх неабходных клініцы лекаў і матэрыялаў. Каля 60 працэнтаў гатовых лекаў у арсенале клінікі — айчыныя. Частка эксклюзіўных лекаў гатуецца спецыялістамі непасрэдна тут, у стэрыльных памяшканнях. Выкарыстоўваюцца для гэтага субстанцыі замежнай вытворчасці.

— Мы працуем па заяўках з кожнага аддзялення, — тлумачыць **загадчыца аптэкі 5-й гарадской клінічнай бальніцы Мінска Яраслава МАЦВЕЕНКА**. — Клініка наша буйная, разлічаная на 822 ложка плюс 135 неанатальных ложкаў для дзяцей. Працуе ажно пяць рэанімацыйных аддзяленняў. Кожную нашу службу — нейрахірургічную, неўралагічную, акушэрска-гінекалагічную — забяспечваем неабходнымі прэпаратамі. У нас захоўваецца месячны запас лекаў, які рэгулярна папаўняецца. Такая сістэма арганізавана ва ўсіх бальніцах і некаторых дыспансерах.

Святлана БАРЫСЕНКА.
protas@vziazda.by

■ Рыхтуемса да зімы

АСАБЛІВАЯ ЎВАГА — ВЕНТЫЛЯЦЫІ

У Мінскай вобласці падчас работ па падрыхтоўцы аб'ектаў да халоднага перыяду года асаблівая ўвага ўдзялялася стану вентыляцыйных каналаў. Пра гэта паведаміў начальнік Мінскага абласнога ўпраўлення Міністэрства па надзвычайных сітуацыях Максім ШЫШКАНАЎ падчас пасяджэння Мінаблвыканкама па пытаннях гатоўнасці народнагаспадарчага комплексу да асенняга і зімовага перыядаў.

Такая пільнасць невыпадковая. Не забыты трагічны выпадак у Барысаве, дзе ў студзені мінулага года ад атручвання чадным газам загінулі шэсць чалавек. Супрацоўнікі абласнога ўпраўлення МНС разам з камунальнымі працягваюць маніторынг па гатоўнасці вентканалаў да ацяпляльнага сезона. Ужо прынятае рашэнне па дадатковым фінансаванні, што дазволіць прывесці іх у бяспечны стан ва ўсім жылым фондзе цэнтральнага рэгіёна.

У райцэнтрах і ў горадзе Жодзіне створаны камісіі, якія каардынуюць дзеянні адпаведных службаў па падрыхтоўцы работы аб'ектаў да зімы. У жылых дамах цалкам выкананы

прафілактычныя рамонт сістэм ацяплення, цеплавых пунктаў, печак, бойлераў, правяраны прыборы ўліку вады і цяпла. У многіх кацельнях праведзена мадэрнізацыя, абноўлена абсталяванне. Для ліквідацыі аварый створаны спецыяльныя брыгады, пры неабходнасці будуць задзейнічаны перасоўныя модульныя кацельні.

Аб'екты Міншчыны, а гэта больш як 4,5 тыс. спажываючых цяпла і больш як 2,4 тыс. цеплакраніц, гатовы да работы пры нізкіх тэмпературах, пацвердзіў **дырэктар філіяла «Энерганагляд» РУП «Мінск-энерга» Сяргей ВАСІЛЕУСКІ**. Практычна ўсе аб'екты атрымалі адпаведныя машпарты.

У вобласці да зімовых работ таксама гатова каля 95% дарожнай тэхнікі.

Старшыня Мінаблвыканкама Анатоль ІСАЧАНКА назваў некаторыя складанасці ў працэсе падрыхтоўкі вобласці да абгравальнага сезона. Да 1 жніўня 2017 года не пагашаны пратэрмінаваныя запасычанацы за дровы, торфабрыкет, цеплавую энергію. Заданні па замене цеплавых сетак складаюць 64% ад неабходнага, неэфектыўнага кацельнага абсталявання — 88%. Акрамя таго, расход цеплаэнергіі ў асобных раёнах перавышае даведзеныя паказчыкі. «Не выконваліся асобныя абавязальствы, якія не патрабуюць значных затрат. Некаторыя суб'екты гаспадарання прыватнай формы ўласнасці наогул гэтую работу ігнаруюць. Неабходна прыняць рашэнне, як з імі працаваць. Ёсць парадок, таму трэба выконваць усё, што належыць», — рэзюмаваў губернатар.

Таццяна ЛАЗОВСКАЯ.
lazovskaya@vziazda.by

■ Ведай нашых!

Гюнеш стала найлепшай вакалісткай на конкурсе ў Македоніі

На міжнародным творчым конкурсе MakFest, што праводзіцца з 1986 года, сёлета выступілі 30 выканаўцаў з Македоніі, Балгарыі, Беларусі, Фінляндыі, Швецыі, Азербайджана і іншых краін. Для беларускай артысткі Гюнеш, якая пасля нараджэння сына ўзяла паўзу ў канцэртнай дзейнасці, гэты фестываль стаў пэўным вяртаннем на сцэну.

Трэба адзначыць, вяртанне выйшла яркае і паспяховае. Паводле слоў артысткі, прадстаўленая ёй беларускамоўная песня «Неба» кампазітара Фёдора Жыльяка выклікала вельмі цёплую рэакцыю публікі і музычных экспертаў. Больш за тое — за яе прадстаўніцы Беларусі аднадушным рашэннем арганізатараў і дырэкцыі



конкурсу быў прысуджаны спецыяльны прыз «Найлепшы вакал MakFest — 2017».

«Дарэчы, для мяне сёлета гэта ўжо другая перамога, — дадае Гюнеш. — Я ўпершыню паўдзельнічала ў міжнародным вакальным анлайн-конкурсе «WAFA online World Singer & Song Competition», заснаваным сусветнай федэрацыяй фестываляў і артыстаў WAFA. Пераможцы ў ім вызначаліся галасаваннем міжнароднага журы ў трох катэгорыях — А: выканаўцы ва ўзросце да 18 гадоў; В: вакалісты старэйшыя за 18 гадоў; С: кампазітары і аўтары песень. Мне вельмі прыемна, што ў катэгорыі В Рэспубліка Беларусь

апынулася на першым радку».

Вікторыя ЦЕЛЯШУК. tselyashuk@vziazda.by

Па эскізах дзіцячых малюнкаў

Міністэрства сувязі і інфарматызацыі Рэспублікі Беларусь сёння, 12 кастрычніка, выпускае ў абарачэнне паштовыя маркі «3 Нараджэннем Хрыстовым!» і «3 Новым годам!».



Гэта, відаць, самыя чаканыя, самыя любімыя святы і для дарослых, і для дзяцей. Таму не дзіўна, што маркі падрыхтаваны па эскізах дзіцячых малюнкаў Максіма Лагуна і Настассі Шульжык. Ілюстрацыя на канверце «Першы дзень» Нікі Бельскай. У дзень выпуску марак у аддзяленні паштовай сувязі №1 г. Мінска (магазін «Філатэлія», вул. Маскоўская, 16) будзе праводзіцца спецыяльнае гашэнне на канверце «Першы дзень».

